

Apprezzament:

KARMEN MIKALLEF BUHAĠAR

Fit-23 ta' Jannar, 2005 mietet f'Londra Karmen Mikallef Buhaġar fl-ghomor ta' 83 sena. Sa mis-snin sebgħin Karmen kienet benefattriċi ta' l-Għaqda Maltija tal-Folklor. Kull meta kienet lizzur Malta kienet tagħmilha donazzjoni għall-Imnara u bżonnijiet oħra. Kienet ukoll waħda mill-presidenti onorarji tagħna sakemm mietet. Konna nibagħtulha l-Imnara l-Ingilterra fejn kienet toqgħod u kienet tiċċirkolha fost il-Maltin t'hemm u, bl-ghajjuna ta' Madame Aurora Verie, fost il-kumunita` l-oħra ta' Franza.

Twieldet f'Lixandra fit-3 ta' April 1922 fejn studjat u saret nurse. Fil-kriżi tas-Suez Canal tal-1956 il-komunitajiet barranin kellhom jitolqu mill-Eġittu u billi l-familja tagħha, mill-komunita` Maltija, kienu sudditi Ingliżi marru lejn Londra għax il-gvern Malti ta' dak iż-żmien ma riedx aktar nies minn barra joqogħdu hawn. Fl-Eġittu l-komunita` Maltija kellha diversi pubblikazzjonijiet u għaqdiet biex lizzomm il-kuntatt u l-patrijottizmu bejn il-Maltin u Karmen bdiet thobb il-Malti u lil Malta minn hemm. Kienet tikkorrispondi ma' kittieba Maltin imma l-aktar ma' Dun Karm Psaila. Fl-1997 Oliver Friggieri editja gabra ta' ittri ta' Dun Karm fil-ktieb "L-ittri

ta' Dun Karm lil Karmen Mikallef Buhaġar". Wara li miet Dun Karm bdiet tiġi Malta tista' tghid kull sena, bħallikieku pelligrinaġġ u tpoġġi l-fjuri jew kuruni fuq qabru u monumenti tiegħu u djar fejn kien joqgħod Haż-Zebbuġ, il-Belt u Tas-Sliema u tul is-snin waħħlet irħamiet kommemorattivi kull fejn kien jgħix u jaħdem. Kienet thobb toqgħod fil-Melita Hotel hdejn Sant'Anton, H'Attard u saħansitra l-kamra regolari tagħha semmietha għal Dun Karm. Kienet tiġi Malta f'Ottubru għax, kif qaltli hi stess, fih hemm id-dati 18 u 13 ta' meta tweled u meta miet. Hallset ukoll biex isiru irħamiet ta' tiffkara lil diversi kittieba Maltin. Fl-Universita` waqqfet il-Fundazzjoni Jum Dun Karm biex isiru konferenzi kull sentejn b'tema bbażata fuq Dun Karm, u wkoll il-Fundazzjoni Premju Dun Karm.

Kull meta kienet tiġi mhux biss kienet tagħmel donazzjoni lill-Għaqda tagħna imma wkoll lil diversi għaqdiet oħra ta' kittieba u poeti tal-Malti u wkoll lil xi istituti. F'għeluq ix-xahar minn mewtha l-Ministeru ta' l-Edukazzjoni, Żagħżagħ u Xogħol organizza serata ta' tiffkara tagħha fit-23 ta' Frar, 2005.

Bil-mewt tagħha l-għaqdiet tal-Malti, kittieba, poeti u oħrajn tilfu vera benefattriċi tal-kultura Maltija u filantropista ġenwina.

Guido Lanfranco

Apprezzament:

ĠUŻE` CASSAR PULLICINO

Fit-13 ta' Marzu, 2005 miet Ġuże` Cassar-Pullicino. Kien wiehed mill-fundaturi ta' l-Għaqda Maltija tal-Folklor, kien President onorarju tagħha sakemm miet u kien juri interess fl-attivitajiet tagħha. Kull sena kien jikteb reċensjoni dwar l-Imnara u juri interess fil-progress ta' l-Għaqda.

Tweled Birkirkara fil-21 ta' Settembru, 1921. Kienu jinteressawh l-Istorja, l-Malti u l-Folklor għax it-tlieta huma b'xi mod relatati. Kont ili niltaqa' miegħu sa mill-bidu tas-snin ħamsin f'diversi għaqdiet u okkażjonijiet kulturali u fil-Biblijoteka Nazzjonali jqalleb u jikteb. Dejjem niftakru bniedem li ma jiftaħarx u li qatt ma jtkellem biex ibaxxi l-istima lejn individwi oħra fl-istess oqsma ta' studju. Meta kellu xi kritika kien jagħmilha fuq is-sugġett mhux fuq il-persuna. Kien dejjem jinkoraġġixxi lil ħaddiehor għall-istudju u r-riċerka u juri apprezzament ma' kulhadd. Kien jattendi għall-ftuh ta' diversi wirjiet li kont nistiednu għalihom u ġieli għamel ukoll l-inawgurazzjoni. Lqajt miegħu f'wirjiet ta' għodod u snajja' u f'kumitati ta' diversi soċjetajiet. Għalkemm kien direttur fid-dipartiment ta' l-industrija, għamel żmien sekondarju biex jirriorganizza l-Librerija ta' l-Universita`. Kien editur tal-*Melita Historica* u kien beda jippubblika il-*Maltese Folklore Review* li minnha kien ħareġ l-ewwel volum f'erba' numri, imma l-ispejjeż u x-xogħol ma ppermettewx li jkompliha. Fis-17 ta' Diċembru,

2003 saret serata ddedikata għalih mill-Universita` u kien hemm wirja ta' kitbiet tiegħu - għalkemm saħħtu ma kinitx tippermetti, hu pparteċipa u apprezza kemm seta'. Wara xahar minn mewtu fit-13 ta' April, 2005 il-Ministeru ta' l-Edukazzjoni, Żagħżagħ u Xogħol organizza lejla ta' tifikira ta' Guze` Cassar-

Pullicino meta kelli l-unur li nagħmel erba' kelmiet dwaru, u wkoll saret wirja tax-xogħlijiet tiegħu.

Hawn ma nistax nikteb dwar ix-xogħlijiet tiegħu għax l-iskop huwa biss li nfakkruh u napprezzawh imma għalkemm halliena xogħlu baqa' warajh u ma ntilifx, u

għad irid jibqa' jaqdi l-iskopijiet tiegħu. Bil-mewt ta' Guzeċ Malta tilfet persuna li tagħmlilna unur u l-Għaqda tagħna tilfet kolonna ta' inkoraġġiment li żammitna sejrin mill-1964 s'issa, imma nibqgħu niftakru lilu u x-xogħol tiegħu fostna.

Guido Lanfranco

Apprezzament:

IS-SUR GUIDO LANFRANCO U L-IMNARA

25 sena ta' hidma.

Il-Laqqha Ġenerali biex titwaqqaf għall-ewwel darba l-Għaqda Maltija tal-Folklor saret fl-*Anglo Maltese League*, il-Belt, fil-21 ta' Diċembru, 1964. Imma kien fl-1978 li *L-Imnara* ħarġet l-ewwel darba, imwaqqfa u editjata sa mill-bidu nett mis-Sur Guido Lanfranco. Matul is-snin *L-Imnara* saret perġodiku mfittex hafna mill-istudjużi u mid-dilettanti tal-folklor.

F'Mejju ta' l-2004, wara 25 sena ta' hidma, is-Sur Lanfranco ta formalment ir-riżenja tiegħu minn Editur ta' *L-Imnara*. Nhar it-12 ta' Jannar, 2005, il-kumitat ta' l-Għaqda Maltija tal-Folklor organizza festin żgħir fis-sede tal-*British Legion*, il-Belt Valletta, b'tislima u b' ringrazzjament lis-Sur Lanfranco għas-snin twal ta' hidma tiegħu bħala Editur. Dakinhar, is-Sur Lanfranco ingħata ittra ta' ringrazzjament, iffirmata mill-membri kollha tal-kumitat ta' l-Għaqda li, fost l-oħrajn, kient tghid li l-Għaqda twieghed li se tagħmel minn kollox biex il-hidma li beda s-Sur Lanfranco ma tmutx, imma

tkompli tixxettel, u biex il-perġodiku ta' l-Għaqda jibqa' mfittex mill-pubbliku Malti u jibqa' għajn ta' tagħrif fuq il-Folklor.

Guido Lanfranco kien għalliem f'diversi skejjel primarji, sekondarji, u tekniċi; kien *lecturer* fit-Tagħlim tax-Xjenza u l-Istudji Soċjali fil-Kulleġġ ta' l-Għalliema *St. Michael's*; u kien il-Kap tad-Dipartiment tal-Bioloġija fil-Liċeo il-Ġdid G.F. Abela.

Fl-1969 ingħata l-Midalja tal-Bronż mill-Konfederazzjoni tal-Kumitati Ċiviċi; u fl-1996 ingħata wkoll il-Midalja Għall-Qadi tar-Repubblika.

Minbarra li kien l-editur ta' *L-Imnara*, is-Sur Lanfranco kien

ukoll editur ta' *News & Views*, *The Maltese Naturalist*, u *Kakti u Sukkulenti Oħra*. Il-kotba li ppubblika jinkludu, fost l-oħrajn, *Maltese Mammals* (1969), *Guide to the Flora of Malta* (1955), *Field Guide to the Flora of Malta* (1956, 1969, 1977), *Complete Guide to the Fishes of Malta* (1958, 1965, 1974), *The Fish Around Malta* (1993), *Duwa u Semm fil-Hxejjex Maltin* (1975), *Hxejjex Mediċinali u Oħrajn fil-Gżejjer Maltin* (1993), *L-Istorja tat-Trasport fil-Gżejjer Maltin* (1999), *Drawwiet u Tradizzjonijiet Maltin* (2001), u *Hajjitna fl-Imghoddi* (2004). Kien ukoll ko-editur fir-*Red Data Book for the Maltese Islands* (1989) u fil-*Flora u Fawna ta' Malta*.

Is-Sur Lanfranco illum hu President Onorarju ta' l-Għaqda Maltija tal-Folklor u għadu għaddej bil-hidma tiegħu b'riżq il-folklor Malti.



Il-President Ms. Maria R. Pisani tippreżenta l-ittra ta' ringrazzjament lis-Sur Guido Lanfranco